

ചരമോപചാരം

ബാബു എം. പാലിശ്ശേരി, എം. ആർ. രഘുചന്ദ്രബാൽ,
കെ. കെ. നാരായണൻ, പി. എം. മാത്യു, വി. കെ. ഇബ്രാഹിം കുഞ്ഞ്,
തോമസ് കുതിരവട്ടം എന്നിവരുടെ നിര്യാണം

ബാബു എം. പാലിശ്ശേരി

കേരള രാഷ്ട്രീയത്തിലെ നിരസാന്നിധ്യവും മുൻ എം.എൽ.എ.-യുമായ
ശ്രീ. ബാബു എം. പാലിശ്ശേരി 2025 ഒക്ടോബർ 14-ന് അന്തരിച്ചു.

തൃശ്ശൂർ ജില്ലയിലെ കൊരട്ടിക്കരയിൽ രാമൻ നായർ-അമ്മിണിയമ്മ
ദമ്പതികളുടെ മകനായി 1958 മേയ് 13-ന് ആയിരുന്നു ജനനം. കുറുംകുളം
നിയോജകമണ്ഡലത്തെ പ്രതിനിധീകരിച്ച് പന്ത്രണ്ട്, പതിമൂന്ന്
നിയമസഭകളിൽ അദ്ദേഹം അംഗമായിരുന്നു. 1980-ൽ ഡി.വൈ.എഫ്.ഐ.
രൂപവൽക്കരിച്ചപ്പോൾ കൊരട്ടിക്കരയിൽ പ്രഥമ യൂണിറ്റ് പ്രസിഡന്റായി
പൊതുപ്രവർത്തനരംഗത്ത് എത്തിയ അദ്ദേഹം തൃശ്ശൂർ ജില്ലയിലെ യുവജന
പ്രസ്ഥാനത്തെ കെട്ടിപ്പടുക്കുന്നതിൽ നിർണ്ണായക പങ്കുവഹിച്ചു.
ഡി.വൈ.എഫ്.ഐ. സംസ്ഥാന എക്സിക്യൂട്ടീവ് അംഗം, സി.പി.ഐ.എം.
കുറുംകുളം ഏരിയ സെക്രട്ടറി, സി.പി.ഐ.എം. തൃശ്ശൂർ ജില്ലാ

Obituary Reference

Uncorrected/Not for publication
22-01-2026

2

സെക്രട്ടറിയേറ്റ് അംഗം, ഗ്രന്ഥശാലാ സംഘം ജില്ലാ പ്രസിഡന്റ്, സി.ഐ.ടി.യു. തൃശ്ശൂർ ജില്ലാ ജോയിന്റ് സെക്രട്ടറി, കേരള കലാമണ്ഡലം എക്സിക്യൂട്ടീവ് ബോർഡ് അംഗം, കേരള കരാട്ടെ അസോസിയേഷൻ ജില്ലാ പ്രസിഡന്റ് തുടങ്ങി കായിക-സാംസ്കാരിക-തൊഴിലാളി മേഖലകളിലെല്ലാം അദ്ദേഹം സജീവ പങ്കാളിയായിരുന്നു. ജനകീയ പ്രശ്നങ്ങളിൽ വിട്ടുവീഴ്ചയില്ലാത്ത നിലപാടുകൾ സ്വീകരിച്ചിരുന്ന അദ്ദേഹം, സാധാരണക്കാരുടെ പ്രശ്നങ്ങൾ നിയമസഭയിൽ ഉറച്ച ശബ്ദത്തോടെ അവതരിപ്പിച്ചു. നിയമസഭയിലെ ഇടപെടലുകളിലൂടെ അദ്ദേഹം കുന്നംകുളത്തിന്റെ വികസനത്തിന് അടിത്തറയിട്ടു. വായനയെയും എഴുത്തിനെയും സ്നേഹിച്ച സാംസ്കാരിക പ്രവർത്തകൻ കൂടിയിരുന്നു അദ്ദേഹം. ജനകീയാസൂത്രണ പ്രസ്ഥാനത്തിലും സഹകരണ മേഖലയിലും അദ്ദേഹം നൽകിയ സംഭാവനകൾ ശ്രദ്ധേയമാണ്. സൗമ്യമായ ഇടപെടൽകൊണ്ട് എതിർ രാഷ്ട്രീയ കക്ഷികളുടെപോലും ആദരവ് പിടിച്ചുപറ്റാൻ അദ്ദേഹത്തിന് കഴിഞ്ഞിരുന്നു. ലളിതമായ ജീവിതശൈലിയും ജനങ്ങളോടുള്ള ഊഷ്മളമായ പെരുമാറ്റവും ബാബു എം. പാലിശ്ശേരിയെ

വേറിട്ടുനിർത്തി. ബാബു എം. പാലിശ്ശേരിയുടെ വിധോഗം കേരളത്തിലെ ഇടതുപക്ഷ പ്രസ്ഥാനത്തിനും തൃശ്ശൂർ ജില്ലയിലെ സാമൂഹിക-സാഹിത്യ മണ്ഡലത്തിനും നികത്താനാകാത്ത നഷ്ടമാണ്. അച്ചടക്കവും വിനയവും കൈമുതലാക്കിയ ആ ജീവിതം വരുംതലമുറയിലെ രാഷ്ട്രീയ പ്രവർത്തകർക്ക് എന്നും ഒരു പാഠപുസ്തകമായി നിലനിൽക്കും.

എം. ആർ. രഘുചന്ദ്രബാൽ

കേരളത്തിലെ മുൻ എക്സൈസ് വകുപ്പുമന്ത്രിയും മുതിർന്ന കോൺഗ്രസ് നേതാവുമായിരുന്ന എം. ആർ. രഘുചന്ദ്രബാൽ 2025 നവംബർ 08-ന് അന്തരിച്ചു.

1950 മാർച്ച് 12-ന് തിരുവനന്തപുരം ജില്ലയിലെ കാഞ്ഞിരംകുളത്ത് എം. രാഘവൻ നാടാർ-കമലാബായി ദമ്പതികളുടെ മകനായി ജനിച്ചു. കോവളം, പാറശ്ശാല നിയോജകമണ്ഡലങ്ങളെ പ്രതിനിധീകരിച്ച് നിയമസഭയിൽ അംഗമായിരുന്നു. വിദ്യാർഥി രാഷ്ട്രീയത്തിലൂടെയാണ് രഘുചന്ദ്രബാൽ രാഷ്ട്രീയ രംഗത്തേക്ക് കടന്നുവന്നത്. നിയമപഠനത്തിനുശേഷം മുഴുവൻ സമയ രാഷ്ട്രീയ പ്രവർത്തകനായി.

1980-ലെ നിയമസഭാ തിരഞ്ഞെടുപ്പിൽ കോവളം നിയോജകമണ്ഡലത്തിൽനിന്നും വിജയിച്ചാണ് അദ്ദേഹം പാർലമെന്ററി രംഗത്തേക്ക് പ്രവേശിച്ചത്. തുടർന്ന് 1991-ൽ പാറശ്ശാല നിയോജകമണ്ഡലത്തിൽനിന്നും നിയമസഭയിലേക്ക് തിരഞ്ഞെടുക്കപ്പെട്ടു. 1991-95 കാലഘട്ടത്തിൽ കെ. കരുണാകരൻ മന്ത്രിസഭയിൽ എക്സൈസ് വകുപ്പുമന്ത്രിയായി പ്രവർത്തിച്ചിരുന്നു. കാഞ്ഞിരംകുളം ഗ്രാമപഞ്ചായത്ത് പ്രസിഡന്റ് എന്ന നിലയിലും അദ്ദേഹം സ്തുത്യർഹമായ സേവനം അനുഷ്ഠിച്ചിട്ടുണ്ട്. മന്ത്രി പദവിയിലിരിക്കെ എക്സൈസ് വകുപ്പിൽ കാതലായ മാറ്റങ്ങൾ വരുത്താൻ അദ്ദേഹത്തിന് സാധിച്ചു. കോവളം, പാറശ്ശാല നിയോജകമണ്ഡലങ്ങളുടെ വികസനത്തിന് അദ്ദേഹം നൽകിയ സംഭാവനകൾ നിസ്തൂലമാണ്. കല-സാംസ്കാരിക രംഗങ്ങളിലും സജീവമായിരുന്ന അദ്ദേഹം നാടകങ്ങൾ രചിക്കുകയും അഭിനയിക്കുകയും ഗാനങ്ങൾ എഴുതുകയും ചെയ്തിട്ടുണ്ട്. കെ.എൻ.എം. ആർട്സ് ആൻഡ് സയൻസ് കോളേജ് ചെയർമാൻ എന്ന നിലയിൽ വിദ്യാഭ്യാസ രംഗത്തും പ്രവർത്തിച്ചു. ജനകീയനായ നേതാവ്, മികച്ച സംഘാടകൻ, കലാകാരൻ

എന്നീ നിലകളിൽ വ്യക്തിമുദ്ര പതിപ്പിച്ച രഘുചന്ദ്രബാൽ നിയമസഭാ നടപടികളിൽ സജീവമായി ഇടപെടുന്ന ഒരംഗം കൂടിയിരുന്നു. അദ്ദേഹം ജനമനസ്സുകളിൽ എന്നും ഓർമ്മിക്കപ്പെടും.

കെ. കെ. നാരായണൻ

മുതിർന്ന സി.പി.ഐ.(എം) നേതാവും ധർമ്മടം

എം.എൽ.എ.-യുമായിരുന്ന കെ. കെ. നാരായണൻ 2025 ഡിസംബർ 30-ന് അന്തരിച്ചു.

2011 മുതൽ 2016 വരെ ധർമ്മടം നിയോജകമണ്ഡലത്തെ നിയമസഭയിൽ പ്രതിനിധീകരിച്ച അദ്ദേഹം, കണ്ണൂർ ജില്ലാ പഞ്ചായത്ത് പ്രസിഡന്റ് (2005-2010) എന്ന നിലയിലും ശ്രദ്ധേയമായ പ്രവർത്തനം കാഴ്ചവച്ചിട്ടുണ്ട്. 1948 ഫെബ്രുവരി 15-ന് കണ്ണൂരിലെ പെരളശ്ശേരിയിൽ കൈപ്പച്ചേരി കുഞ്ഞുറത്ത് കണ്ണൻ-വാഴവളപ്പിൽ മാതൃ ദമ്പതികളുടെ മകനായാണ് അദ്ദേഹം ജനിച്ചത്. ലളിതജീവിതം കൊണ്ടും ജനകീയ ഇടപെടലുകൾ കൊണ്ടും കണ്ണൂരിലെ രാഷ്ട്രീയ ഭൂപടത്തിൽ തന്റേതായ ഇടം

Obituary Reference

Uncorrected/Not for publication
22-01-2026

6

കണ്ടെത്തിയ നേതാവായിരുന്നു അദ്ദേഹം. ട്രേഡ് യൂണിയൻ പ്രവർത്തനങ്ങളിലൂടെയാണ് അദ്ദേഹം രാഷ്ട്രീയത്തിൽ ഉയർന്നുവന്നത്. അടിയന്തരാവസ്ഥക്കാലത്ത് ഭരണകൂട ഭീകരതയ്ക്കെതിരെ പോരാടിയ അദ്ദേഹം പോലീസ് മർദ്ദനത്തിനിരയാവുകയും ജയിൽവാസം അനുഷ്ഠിക്കുകയും ചെയ്തിട്ടുണ്ട്. സി.പി.ഐ.(എം) കണ്ണൂർ ജില്ലാ സെക്രട്ടേറിയറ്റ് അംഗം, സി.ഐ.ടി.യു. ജില്ലാ സെക്രട്ടറി എന്നീ നിലകളിൽ തൊഴിലാളികളുടെ അവകാശങ്ങൾക്കായി അദ്ദേഹം എന്നും നിലകൊണ്ടു. കേരളത്തിലെ സഹകരണ പ്രസ്ഥാനത്തിന്റെ വളർച്ച ശക്തിപ്പെടുത്തുന്നതിൽ കെ. കെ. നാരായണൻ വഹിച്ച പങ്ക് സമാനതകളില്ലാത്തതാണ്. കണ്ണൂർ എ.കെ.ജി. സ്റ്റാർക സഹകരണ ആശുപത്രി പ്രസിഡന്റ്, കണ്ണൂർ ജില്ലാ സഹകരണ ബാങ്ക് പ്രസിഡന്റ്, വിസ്മയ അമൃത്സ്ക്വെയർ പാർക്ക് ചെയർമാൻ എന്നീ നിലകളിൽ പ്രവർത്തിച്ച അദ്ദേഹം മികച്ച സഹകാരിയാണെന്ന് തെളിയിച്ചു. കണ്ണൂർ ജില്ലാ പഞ്ചായത്ത് പ്രസിഡന്റായിരുന്ന കാലയളവിൽ ജില്ലയിലെ അടിസ്ഥാന സൗകര്യ വികസനത്തിലും വിദ്യാഭ്യാസ മേഖലയിലും വിപ്ലവകരമായ മാറ്റങ്ങൾ കൊണ്ടുവരാൻ അദ്ദേഹത്തിന്

സാധിച്ചു. രാഷ്ട്രീയത്തിനതീതമായ സൗഹൃദങ്ങൾ കാത്തുസൂക്ഷിച്ചിരുന്ന അദ്ദേഹം, പ്രാദേശിക ചരിത്രത്തിലും സാമൂഹിക വിഷയങ്ങളിലും ആഴത്തിൽ അറിവുള്ള വ്യക്തിയായിരുന്നു. സാധാരണക്കാരായ ജനങ്ങളുടെ ശബ്ദമായി നിലകൊണ്ട ഉത്തരവാദിത്തപ്പെട്ട ജനപ്രതിനിധിയെന്ന നിലയിൽ അദ്ദേഹത്തിന്റെ പ്രവർത്തനങ്ങൾ എക്കാലവും സ്മരിക്കപ്പെടും. കെ. കെ. നാരായണന്റെ വിധോഗം കേരളത്തിന്റെ പൊതുജീവിതത്തിനും ജനാധിപത്യ-സഹകരണ പ്രസ്ഥാനങ്ങൾക്കും തീരാനഷ്ടമാണ്.

പി. എം. മാത്യു

കേരളാ കോൺഗ്രസിന്റെ മുതിർന്ന നേതാവും കടുത്തുരുത്തി മുൻ എം.എൽ.എ.-യുമായിരുന്ന പി. എം. മാത്യു 2025 ഡിസംബർ 30-ന് അന്തരിച്ചു.

1991 മുതൽ 1996 വരെ കടുത്തുരുത്തി നിയമസഭാമണ്ഡലത്തെ അദ്ദേഹം പ്രതിനിധീകരിച്ചിരുന്നു. കടുത്തുരുത്തി അരുണാശ്ശേരിയിൽ പി.ജെ. മാത്യു-ത്രേസ്യാമ്മ ദമ്പതികളുടെ മകനായി 1950 സെപ്റ്റംബർ 30-ന് ആയിരുന്നു ജനനം. കടുത്തുരുത്തിയുടെ സാമൂഹിക-രാഷ്ട്രീയ

മണ്ഡലങ്ങളിൽ പതിറ്റാണ്ടുകളോളം സജീവ സാന്നിധ്യമായിരുന്നു അദ്ദേഹം.

വിദ്യാർത്ഥി പ്രസ്ഥാനത്തിലൂടെയാണ് പി. എം. മാത്യു തന്റെ

പൊതുപ്രവർത്തനം ആരംഭിച്ചത്. കെ.എസ്.സി. (KSC) സംസ്ഥാന

പ്രസിഡന്റായും യൂത്ത് ഫ്രണ്ട് സംസ്ഥാന പ്രസിഡന്റായും പ്രവർത്തിച്ചിട്ടുണ്ട്.

ബിരുദപഠനത്തിനുശേഷം നിയമപഠനവും പൂർത്തിയാക്കിയ അദ്ദേഹം,

യുവജന പ്രസ്ഥാനങ്ങളിൽ പ്രവർത്തിക്കുമ്പോൾത്തന്നെ ജനകീയ

പ്രശ്നങ്ങളിൽ സജീവമായി ഇടപെട്ടിരുന്നു. 1991-ൽ കേരള കോൺഗ്രസ്

(എം) സ്ഥാനാർത്ഥിയായി കടുത്തുരുത്തിയിൽനിന്ന് നിയമസഭയിലേക്ക്

തിരഞ്ഞെടുക്കപ്പെട്ടു. 1993-ൽ പാർട്ടിയിലുണ്ടായ പിളർപ്പിനെത്തുടർന്ന് ടി.

എം. ജേക്കബ് വിഭാഗത്തോടൊപ്പം ചേർന്ന അദ്ദേഹം കേരള കോൺഗ്രസ്

(ജേക്കബ്) വിഭാഗത്തിന്റെ പ്രഥമ ചെയർമാനായി തിരഞ്ഞെടുക്കപ്പെട്ടു.

കർഷകരുടെ അവകാശങ്ങൾക്കായി അദ്ദേഹം നടത്തിയ നിരന്തരമായ

പോരാട്ടങ്ങൾ ശ്രദ്ധേയമാണ്. കേരളത്തിലെ സഹകരണ-വികസന

മേഖലകളിൽ പി.എം. മാത്യുവിന്റെ സംഭാവനകൾ നിസ്തൂലമാണ്.

ഒഡെപെക് (ODEPC) ചെയർമാനായും കെ.എസ്.എഫ്.ഇ. വൈസ്

ചെയർമാനായും അദ്ദേഹം സ്തുത്യർഹമായ സേവനം കാഴ്ചവച്ചു. ട്രാവൻകൂർ ഷുഗേഴ്സ് ആൻഡ് കെമിക്കൽസ് ലിമിറ്റഡ് ചെയർമാൻ, റബ്ബർ മാർക്ക് വൈസ് പ്രസിഡന്റ് എന്നീ നിലകളിലും അദ്ദേഹം പ്രവർത്തിച്ചു. കൂടാതെ അദ്ദേഹം കേരള സർവകലാശാല സെനറ്റ് അംഗമായും സ്റ്റേറ്റ് എഡ്യൂക്കേഷൻ അഡ്വൈസറി ബോർഡ് അംഗമായും പ്രവർത്തിച്ചിട്ടുണ്ട്. 2025-ൽ രൂപീകരിച്ച നാഷണൽ ഫാർമേഴ്സ് പാർട്ടിയുടെ (NFP) ജനറൽ സെക്രട്ടറി സ്ഥാനവും അദ്ദേഹം വഹിച്ചിരുന്നു. സത്യസന്ധതയും ലളിത ജീവിതവും മുഖമുദ്രയാക്കിയിരുന്ന പി. എം. മാത്യു കക്ഷിരാഷ്ട്രീയത്തിനതീതമായി എല്ലാ രാഷ്ട്രീയ പാർട്ടി നേതാക്കളുമായും സൗഹൃദം പുലർത്തിയിരുന്നു. അദ്ദേഹത്തിന്റെ വിധോഗമം കേരള രാഷ്ട്രീയത്തിന്, പ്രത്യേകിച്ച് മധ്യതിരുവിതാംകൂറിലെ രാഷ്ട്രീയ സാമൂഹിക മേഖലകൾക്ക് വലിയൊരു നഷ്ടമാണ്.

വി. കെ. ഇബ്രാഹിം കുഞ്ഞ്

മുസ്ലീംലീഗിന്റെ സമുന്നത നേതാവും മുൻ മന്ത്രിയുമായിരുന്ന വി. കെ. ഇബ്രാഹിം കുഞ്ഞ് 2026 ജനുവരി 6-ന് അന്തരിച്ചു.

1952 മേയ് 20-ന് എറണാകുളം ജില്ലയിലെ ആലുവ കൊങ്ങാർപ്പിള്ളിയിൽ വി. യു. വാദർ-ചിത്തമ്മ ദമ്പതികളുടെ മകനായാണ് അദ്ദേഹം ജനിച്ചത്. മുസ്ലീം ലീഗ് സംസ്ഥാന വൈസ് പ്രസിഡന്റ്, വിവിധ ട്രേഡ് യൂണിയനുകളുടെ അമരക്കാരൻ, മന്ത്രി, നിയമസഭാ സാമാജികൻ എന്നീ നിലകളിൽ അദ്ദേഹം കേരളത്തിന്റെ പൊതുമണ്ഡലത്തിൽ നിറഞ്ഞുനിന്നു. ഫാക്ടറി ജീവനക്കാരനിൽ തുടങ്ങി സംസ്ഥാന മന്ത്രിവരെയായ അതിശയിപ്പിക്കുന്ന രാഷ്ട്രീയ ജീവിതരേഖയാണ് ഇബ്രാഹിം കുഞ്ഞിന്റേത്. വിദ്യാർഥി പ്രസ്ഥാനമായ എം.എസ്.എഫ്.-ലൂടെയാണ് ഇബ്രാഹിം കുഞ്ഞ് പൊതുരംഗത്തേക്ക് കടന്നുവന്നത്. പിന്നീട് മുസ്ലീം യൂത്ത് ലീഗിന്റെയും എറണാകുളം ജില്ലാ മുസ്ലീം ലീഗിന്റെയും നേതൃനിരയിലേക്ക് അദ്ദേഹം ഉയർന്നു. എറണാകുളം ജില്ലയിലെ വ്യവസായ മേഖലയായ ഏലൂർ കേന്ദ്രീകരിച്ച് ട്രേഡ് യൂണിയൻ പ്രവർത്തനങ്ങളിൽ അദ്ദേഹം സജീവമായിരുന്നു. 2001-ൽ മട്ടാഞ്ചേരി നിയോജകമണ്ഡലത്തിൽ നിന്നാണ് അദ്ദേഹം ആദ്യമായി കേരള നിയമസഭയിലേക്ക് തിരഞ്ഞെടുക്കപ്പെട്ടത്. തുടർന്ന് 2006-ൽ വീണ്ടും മട്ടാഞ്ചേരിയിൽനിന്നും, 2011, 2016 എന്നീ

കാലഘട്ടങ്ങളിൽ കളമശ്ശേരി നിയോജകമണ്ഡലത്തിൽ നിന്നും വിജയിച്ചു. ഉമ്മൻ ചാണ്ടി മന്ത്രിസഭയിൽ 2005-2006 കാലഘട്ടത്തിൽ വ്യവസായ-സാമൂഹ്യക്ഷേമ വകുപ്പുമന്ത്രിയായും 2011-2016 കാലയളവിൽ പൊതുമരാമത്ത് വകുപ്പുമന്ത്രിയായും അദ്ദേഹം പ്രവർത്തിച്ചു. കേരളത്തിന്റെ വികസന ഭൂപടത്തിൽ, പ്രത്യേകിച്ച് മധ്യകേരളത്തിൽ വലിയ മാറ്റങ്ങൾ കൊണ്ടുവരാൻ അദ്ദേഹത്തിന് സാധിച്ചു. കൊച്ചി ശാസ്ത്ര-സാങ്കേതിക സർവകലാശാല സിൻഡിക്കേറ്റ് അംഗം, സിയാൽ ഡയറക്ടർ, ഗോശ്രീ ഐലൻഡ് ഡെവലപ്മെന്റ് അതോറിറ്റി അംഗം, തിരുവല്ല ട്രാക്കോ എംപ്ലോയീസ് ഓർഗനൈസേഷന്റെ പ്രസിഡന്റ്, ബിനാനിപുരം ബിനാനി സിങ്ക് വർക്കേഴ്സ് ഫെഡറേഷന്റെയും ആലുവ ജി.ടി.എൻ. വർക്കേഴ്സ് അസോസിയേഷന്റെയും ജനറൽ സെക്രട്ടറി, ഗുന്തമശാലാ സംഘം ജില്ലാ ബോർഡ് അംഗം, എറണാകുളം ജില്ലാ വികസന സമിതി അംഗം എന്നീ നിലകളിലും അദ്ദേഹം പ്രവർത്തിച്ചിട്ടുണ്ട്. ചന്ദ്രിക പത്രത്തിന്റെ ഡയറക്ടർ ബോർഡ് അംഗമായും അദ്ദേഹം സേവനമനുഷ്ഠിച്ചിട്ടുണ്ട്. വ്യവസായ മേഖലയിലെ തൊഴിലാളികളുടെ ക്ഷേമത്തിനായി സ്വതന്ത്ര തൊഴിലാളി

യൂണിയൻ സംസ്ഥാന ഭാരവാഹിയെന്ന നിലയിൽ നടത്തിയ ഇടപെടലുകൾ ശ്രദ്ധേയമാണ്. ഭരണ രംഗത്തെ മികവ് പരിഗണിച്ച് ഒട്ടേറെ പുരസ്കാരങ്ങൾ ലഭിച്ചിട്ടുണ്ട്. ജനങ്ങളോടുള്ള അടുപ്പവും ഭരണകാര്യങ്ങളിൽ കാണിച്ച ദൃഢനിശ്ചയവും അദ്ദേഹത്തെ വേറിട്ട വ്യക്തിത്വമാക്കി മാറ്റി. വിവിധ മേഖലകളിലെ വികസന പ്രവർത്തനങ്ങൾക്ക് നേതൃത്വം നൽകിയതിലൂടെ വി. കെ. ഇബ്രാഹിം കുഞ്ഞ് സംസ്ഥാനത്തിന്റെ വളർച്ചയിൽ തന്റേതായ പങ്കുവഹിച്ചു. വികസന പ്രവർത്തനങ്ങളിൽ അദ്ദേഹം കാണിച്ച ജാഗ്രതയും സംഘാടകനെന്ന നിലയിലുള്ള മികവും എന്നെന്നും സ്മരിക്കപ്പെടും.

തോമസ് കുതിരവട്ടം

മുതിർന്ന നേതാവും മുൻ രാജ്യസഭാംഗവുമായ തോമസ് കുതിരവട്ടം 2026 ജനുവരി 12-ന് അന്തരിച്ചു.

ചെങ്ങന്നൂരിലെ കല്ലിശ്ശേരിയിലെ കുതിരവട്ടത്ത് തോമസ് വർഗീസ്-അന്നമ്മ വർഗീസ് ദമ്പതികളുടെ മകനായി 1945 ജൂൺ 1-നായിരുന്നു ജനനം. ദീർഘകാലം കേരള കോൺഗ്രസ്സ് (എം) പാർട്ടിയുടെ നേതൃനിരയിൽ പ്രവർത്തിച്ചു. 1985 മുതൽ 1991 വരെ രാജ്യസഭാംഗമായിരുന്ന

അദ്ദേഹം ഇന്ത്യൻ പാർലമെന്റിൽ നടത്തിയ ഇടപെടലുകൾ ശ്രദ്ധേയമായിരുന്നു. വിദ്യാർഥി പ്രസ്ഥാനത്തിലൂടെയാണ് തോമസ് കുതിരവട്ടം പൊതുപ്രവർത്തന രംഗത്തേക്ക് കടന്നുവന്നത്. 1960-കളിൽ കെ.എസ്.യു.-വിലൂടെ രാഷ്ട്രീയ പ്രവർത്തനം ആരംഭിച്ച അദ്ദേഹം, 1964-ൽ കേരള കോൺഗ്രസ് രൂപീകരിക്കപ്പെട്ടപ്പോൾ പാർട്ടിയുടെ വിദ്യാർഥി വിഭാഗമായ കേരള സ്റ്റുഡന്റ്സ് കോൺഗ്രസ് (KSC) കെട്ടിപ്പടുക്കുന്നതിൽ നിർണ്ണായക പങ്ക് വഹിച്ച നേതാക്കളിൽ ഒരാളാണ്. കേരള കോൺഗ്രസ് (മാണി) പാർട്ടിയുടെ ജനറൽ സെക്രട്ടറി, വൈസ് ചെയർമാൻ സ്ഥാനങ്ങൾ വഹിച്ചിട്ടുള്ള അദ്ദേഹം അവിഭക്ത കേരള കോൺഗ്രസ് പാർട്ടിയുടെ വർക്കിങ് ചെയർമാനും ജനറൽ സെക്രട്ടറിയും കൂടിയിരിക്കുന്നു. 1980-ൽ ചെങ്ങന്നൂരിൽ നിന്നും, 1996-ൽ പത്തനാപുരത്തുനിന്നും നിയമസഭയിലേക്ക് അദ്ദേഹം മത്സരിച്ചിരുന്നു. കൂടാതെ മലങ്കര ഓർത്തഡോക്സ് സഭയുടെ മാനേജിങ് കമ്മിറ്റി അംഗമായും അദ്ദേഹം ദീർഘകാലം സേവനമനുഷ്ഠിച്ചിട്ടുണ്ട്. പാർലമെന്റേറിയൻ, സാമൂഹ്യ പ്രവർത്തകൻ എന്നീ നിലകളിലും അദ്ദേഹം നൽകിയ സംഭാവനകൾ വലുതാണ്. രാജ്യസഭാംഗമായിരിക്കെ, ബ്ലാഹ്മോഴ്സ്

ഇടപാടിനെക്കുറിച്ച് അന്വേഷിച്ച സംയുക്ത പാർലമെന്ററി കമ്മിറ്റിയിൽ (JPC) അംഗമായി പ്രവർത്തിക്കാൻ അദ്ദേഹത്തിന് അവസരം ലഭിച്ചുവെന്നത് അദ്ദേഹത്തിന്റെ രാഷ്ട്രീയ ജീവിതത്തിലെ ഒരു വലിയ അംഗീകാരമായിരുന്നു. പാർലമെന്റിന്റെ വിവിധ സമിതികളിൽ അംഗമായിരുന്ന അദ്ദേഹം കേരളത്തിന്റെ റെയിൽവെ, കാർഷിക വികസനം എന്നീ വിഷയങ്ങളിൽ ശക്തമായ ഇടപെടലുകൾ നടത്തി. 2010 മുതൽ സജീവ രാഷ്ട്രീയത്തിൽനിന്നും ജീവകാരുണ്യ പ്രവർത്തനങ്ങളിലേക്ക് ശ്രദ്ധ കേന്ദ്രീകരിച്ച തോമസ് കുതിരവട്ടം അധികാരത്തിന്റെ പകിട്ടുകളേക്കാൾ സാധാരണക്കാരുടെ സ്നേഹത്തിന് വില കല്പിച്ച നേതാവായിരുന്നു. എതിർപ്പുകളെ പുഞ്ചിരിയോടെ നേരിട്ടിരുന്ന അദ്ദേഹം, കേരള കോൺഗ്രസ് പ്രസ്ഥാനത്തിന്റെ കരുത്തുറ്റ ശബ്ദമായിരുന്നു. വിയോഗവേളയിലും അദ്ദേഹം അവശേഷിപ്പിച്ചു പോകുന്നത് ആദർശശുദ്ധിയുള്ള ഒരു രാഷ്ട്രീയ പാരമ്പര്യമാണ്.

അന്തരിച്ച മഹത് വ്യക്തിയോടുള്ള ആദരസൂചകമായി നമുക്ക് അൽപസമയം എഴുന്നേറ്റ് നിൽക്കാം.

(പരേതരോടുള്ള ആദരസൂചകമായി സഭാംഗങ്ങൾ അല്പസമയം

Obituary Reference

Uncorrected/Not for publication
22-01-2026

15

എഴുന്നേറ്റുനിന്ന് മൗനമാചരിച്ചു.)